

ناول ”امراؤ جان ادا“: لکھنؤی معاشرے اور تہذیب کی حقیقی دستاویز

محمد امان اے کے

ریسرچ اسکالر، شعبہ اردو

مولانا آزاد نیشنل اردو یونیورسٹی، حیدرآباد

8897246842

ملخص

ناول ”امراؤ جان ادا“ کو 19 ویں صدی کے لکھنؤ کا عکاس کہنا غلط نہیں ہوگا۔ مرزا رسوا لکھنؤی تھے اور لکھنؤ سے انہیں بے حد محبت تھی اسی لیے انہوں نے اپنے تمام ناولوں میں لکھنؤ اور اس کی تہذیب کی عکاسی کی ہے۔ ان سب باتوں سے پرے مرزا رسوا ایک حقیقت نگار اور معاشرے کی نبض کو خوب جاننے والے تھے، انہوں نے اپنے ناولوں میں لکھنؤ کی مبالغہ آمیز تعریف نہیں کی بلکہ اپنے ناولوں کے ذریعہ لکھنؤی تہذیب و معاشرہ کو بہو پیش کر دیا۔ ناول ”امراؤ جان ادا“ میں رسوا نے لکھنؤی تہذیب کی عکاسی کے لیے خانم کے کوٹھے کا انتخاب کیا، کیوں کہ اس دور میں کوٹھے ہی ایسی جگہ تھی جہاں ہر قسم کے لوگ آتے تھے۔ کوٹھوں میں شعر و شاعری کا جلسہ ہوتا ساتھ ہی رقص و سرود کی محفلیں بھی جمتی تھیں۔

ناول ”امراؤ جان آدا“: لکھنؤی معاشرے اور تہذیب کی حقیقی دستاویز

مرزا محمد ہادی رسوا کا سب سے مشہور ناول ”امراؤ جان آدا“ ایک ایسا شاہکار ناول ہے، جسے اردو ناول کی تاریخ کبھی فراموش نہیں کر سکتی۔ یوں تو ان کے ناولوں کی فہرست میں ”افشائے راز“، ”ذات شریف“، ”شریف زادہ“ اور ”اختری بیگم“ جیسے ناول بھی موجود ہیں اور ان سبھی ناولوں میں انھوں نے اپنی صلاحیت اور زبان و بیان کی قدرت کا سکہ جمایا ہے، مگر ”امراؤ جان آدا“ ان ناولوں میں سے ایک ایسا ناول ہے، جو درخشاں ستارے کی حیثیت سے نمودار ہوا اور ایک مدت گزرنے کے باوجود اس کی قدر و قیمت میں کوئی کمی نہیں آئی۔ اس کے برعکس جس قدر وقت گزرتا جا رہا ہے اس کا جو ہر مزید نکھر کر سامنے آ رہا ہے کیوں کہ اس کی خوبیوں کی تلاش و تحقیق جاری و ساری ہے۔ بقول ڈاکٹر سنبل نگار:-

”کوئی کتاب اگر اپنے وجود میں آنے کے بعد پچاس سال بعد بھی

دل چھپی سے پڑھی جائے تو اسے ادب عالیہ میں شمار کیا جانا چاہیے، امراؤ جان آدا تقریباً ایک صدی پہلے لکھی گئی تھی۔ اس سوسالہ زندگی میں کوئی زمانہ ایسا نہیں آیا جب اس کی مقبولیت کو گھن لگا ہو۔ فن کے پارکھوں نے ہر دور میں اسے خراج تحسین پیش کیا اور اعتراف کیا کہ یہ اردو کو پہلا ناول ہے جو فن کی کڑی سے کڑی کسوٹی پر پورا اترتا ہے۔ یہی اس کے بقائے دوام کا راز ہے۔“

(سنبل نگار، اردو نثر کا تنقیدی مطالعہ، ایجوکیشنل بک ہاؤس، علی گڑھ، ص 110-109)

ناول ”امراؤ جان آدا“ کو 19 ویں صدی کے لکھنؤ کا عکاس کہنا غلط نہیں ہوگا۔ مرزا رسوا لکھنؤی تھے اور لکھنؤ سے انہیں بے حد محبت تھی اسی لیے انہوں نے اپنے تمام ناولوں میں لکھنؤ اور اس کی تہذیب کی عکاسی کی ہے۔ ان سب باتوں سے پرے مرزا رسوا ایک حقیقت نگار اور معاشرے کی نبض کو خوب جاننے والے تھے، انہوں نے اپنے ناولوں میں لکھنؤ کی مبالغہ آمیز تعریف نہیں کی بلکہ اپنے ناولوں کے ذریعہ لکھنؤی تہذیب و معاشرہ کو بہو پیش کر دیا۔ ناول ”امراؤ جان آدا“ میں شامل لکھنؤی تہذیب کی عکاسی کو

تلاش کرنے سے قبل خود مرزا رسوا کی زبانی اس وقت کے معاشرے کا حال معلوم کر لینا درست ہوگا۔
"ذات شریف" کے دیباچے میں رسوا نے زوال پذیر لکھنؤ اور اس کی تہذیب کو یوں بیان کیا ہے:

"یہ شہر جامع اضداد ہے۔۔۔ اخلاقی صفتوں کی افراط و تفریط جیسی
اس شہر میں ہے اور کہیں کم ہوگی۔ اس شہر میں نئی بات کا رواج مشکل سے ہو سکتا
ہے۔۔۔ کیسا گری کے فن کو اب دنیا لغو سمجھتی ہے، یہاں ہر محلے میں دو تین
کیسا گری آپ کو مل سکتے ہیں جن کو اپنے بنائے ہوئے سونے میں ایک انچ کی کسر کا
بھی شبہ نہیں ہے۔۔۔ گو کہ اصول کچھ نہ ہو۔۔۔ جن و پری کی تسخیر کا شوق تیس
چالیس برس پہلے بہت تھا۔۔۔ اس شہر میں خاندانی علم و فن بہت پوچھا جاتا
ہے۔۔۔ کوئی شخص کسی علم یا فن کا کامل برآمد روزگار کیوں نہ ہو اگر اس کے آبا و اجداد
مشاہیر سے نہ تھے تو۔۔۔ وہ افلاطون وقت بھی ہو تو کوئی اس کو نہ پوچھے
گا۔۔۔ کوئی کتاب لکھیے۔ کوئی اخبار نکالے اس شہر میں اس کا پوچھنے والا نہ نکلے
گا۔ اس لیے کہ یہ خیال دلوں میں سما یا ہوا ہے کہ ہم سب کچھ جانتے ہیں۔۔۔ اس
شہر کی ناقد شناسی ضرب المثل ہے۔۔۔ مرزا دبیر اور میر انیس ایسے شاعر اور مرثیہ
خوار اور لکھنؤ خاص شیعوں کا شہر۔۔۔ مگر محرم میں یہ دونوں بزرگ ہمیشہ باہر جایا
کیے۔۔۔ آتش فانی کرتے کرتے مرے ناتج بھاگے بھاگے پھرے۔"

(مرزا رسوا، ذات شریف، اشرفی بک ڈپو، لکھنؤ، ص 5، 4، 3)

مندرجہ بالا اقتباس سے مرزا رسوا کی معاشرے پر گہری نظر کا ثبوت ملتا ہے۔ اس سے یہ بات
واضح ہوتی ہے کہ مرزا لکھنؤ سے محبت کرتے تھے اور اپنی محبت کو ایسے لٹتے دیکھ کر دردمحسوس کرتے تھے۔
ناول "امراؤ جان آدا" میں رسوا نے لکھنؤی تہذیب کی عکاسی کے لیے خانم کے کوٹھے کا انتخاب کیا، کیوں
کہ اس دور میں کوٹھے ہی ایسی جگہ تھی جہاں ہر قسم کے لوگ آتے تھے۔ کوٹھوں میں شعر و شاعری کا جلسہ ہوتا
ساتھ ہی رقص و سرود کی محفلیں بھی جیتی تھیں۔

طوائف:- طوائف 19 ویں صدی کے زوال پذیر لکھنؤی تہذیب کا حصہ تھیں۔ یہ ایسا دور تھا
جب فنون لطیفہ لکھنؤ کے تمام لوگوں روزمرہ کا حصہ تھے۔ اس وقت کوٹھوں کے علاوہ ایسی کوئی جگہ ہی نہ تھی

جہاں لوگ تفریح کے لیے جاتے، اور اپنے ذہن کی تسکین اور شوق کو پورا کر سکتے تھے۔ لوگ طوائف کو برا تو سمجھتے تھے لیکن شرفا کا ان کے کٹھنوں پر جانے کی کوئی روک ٹوک نہیں تھی۔ مزے کی بات تو یہ تھی کہ شادی بیاہ کی رسموں، نذر و نیاز اور سوز خوانی کے مواقع میں طوائفوں کو بلا نا نشان کی بات سمجھی جاتی تھی۔ اس کے علاوہ لکھنؤ کے شرفا کے یہاں عورتوں کی تعلیم معیوب تھی جبکہ طوائف اعلیٰ تعلیم یافتہ، فنون لطیفہ سے واقف، شائستہ زبان بولنے والی اور آدابِ محفل جاننے والی ہوا کرتی تھیں۔ اسی لیے کہا جاتا ہے کہ نوابین اپنے بچوں کو آدابِ مجلس سیکھنے کے لیے کٹھنوں پر بھیجا کرتے تھے۔ طوائفوں میں کچھ کا پیشہ رقص ہوتا، کچھ رقص اور موسیقی دونوں میں ماہر ہوتیں اور کچھ اپنے حسن صورت سے لوگوں کو اپنے دام میں لیتیں۔ طوائف کے کوٹھے پر باقاعدہ طوائف کا سودا ہوتا تھا۔ تنخواہ مقرر کی جاتی، مدت کا تعین ہوتا اور معاہدے کی پابندی سختی سے کی جاتی تھی۔ بعض طوائف کسی نہ کسی شخص یا دربار سے منسلک ہو جاتی اور بعض کا دروازہ سب کے لیے کھلا رہتا۔ طوائفوں کے علاوہ لکھنؤ میں پتڑیاں بھی ہوا کرتی تھی جو سال میں ایک مرتبہ گاؤں گاؤں گھوم کر کسی امیر یا رئیس کے گھرا تر جاتیں اور جو کچھ ملتا مچرا، شادی بیاہ کے موقعے وغیرہ سے اپنی کمائی کر لیا کرتیں۔

ناول ’امراؤ جان آدا‘ کا بغور مطالعہ کیا جائے تو مندرجہ بالا سبھی باتیں اس کے صفحات میں مل جائیں گی۔ ناول میں خانم کا کوٹھا ان سب چیزوں کو قاری کے آگے پیش کرنے میں کسی ڈرامے کے اسٹیج کا سا کام کرتے ہوئے نظر آتا ہے۔ رسوائی یہاں طرح طرح کے لوگوں کے آنے کا ذکر کیا ہے جن میں بوڑھے نواب صاحب، مولوی صاحب، طالب علم، چھوٹے موٹے رئیس، خوبرو نوابین اور ڈاکو بھی شامل ہیں۔ خانم کی طوائفوں میں امراؤ جان رقص و موسیقی کی ماہر تھیں اور اعلیٰ مذاق رکھتی تھیں، ایک خورشید تھی جو قبول صورت تھی لیکن آواز اچھی نہ تھی اس کا صرف ناچ کا مجرا ہوتا تھا، گانے میں بیجا جان ماہر تھیں لیکن اس کی صورت ایسی تھی کہ رات کو دیکھو تو ڈر جائے۔ بسم اللہ کو پڑھ، ٹھہری کے سوا کچھ نہیں آتا تھا وہ بس اپنی اداؤں سے لوگوں کو اپنے تکیجے میں باندھنا جانتی تھیں۔ خانم اپنی نوچوں کا بڑے ہی سلیقے سے سودا کیا کرتی تھیں۔ امراؤ جان رسوا سے کہتی ہیں کہ سبھی طوائفوں میں یہ بات عام تھی کہ وہ کسی نہ کسی شخص کو اپنا بنائے رکھتی تھیں جس سے ان کا جی بہلا رہے، سودا سلف منگالیں یا مجرے وغیرہ کا انتظام ہو جائے۔ یہ طوائف ان سے محبت کرتی تھی اور انہیں اپنے سے دور جانے نہیں دیا کرتی تھی۔ ایک جگہ امراؤ کہتی ہے:

"امیر جان کاظم علی پر مرتی تھیں۔۔۔۔۔ خورشید پیارے صاحب پر جان دیتی تھیں۔ بسم اللہ کے کوئی آشنا نہ تھا۔ طبیعت میں سفلہ پن تھا، کسی پر بند نہ تھیں۔"

(مرزا رسوا، امراؤ جان آدا، ایجوکیشنل بک ہاؤس، علی گڑھ، ص 105، 2014)

مرزا رسوا نے امراؤ کے اناؤ کے سفر کے دوران رائے بریلی میں اس کی ایک پتیا سے ملاقات کے ذریعہ اس وقت کے معاشرے میں ان کے وجود کی نشاندہی کی ہے۔ اس کے علاوہ ان کے پیشہ کرنے کے ڈھنگ کو بھی بڑی اچھی طرح سے پیش کیا ہے:

"نصیب: سال میں ایک مرتبہ ہم لوگ گھر سے نکل کے گاؤں گاؤں پھرتے

ہیں۔ امیر رئیسوں کے مکان پر جا کے اترتے ہیں۔ جو کچھ جس کے مقدور ہوتا

ہے ہمیں دیتا ہے۔ کہیں مجرا ہوتا ہے کہیں نہیں ہوتا۔"

(مرزا رسوا، امراؤ جان آدا، ایجوکیشنل بک ہاؤس، علی گڑھ، ص 173، 2014)

لکھنؤ کے نوابین اور شرفاء:- آج بھی لکھنؤ کو نوابوں کا شہر ہی کہا جاتا ہے۔ مرزا رسوا نے ناول

میں بھی کئی ایسے کردار پیش کیے ہیں جو نواب یا رئیس ہیں۔ اس کے علاوہ معاشرے میں ہر قسم کے لوگ ہوتے ہیں جن میں چھوٹے چھوٹے کاروبار کرنے والوں سے لے کر جعل سازوں اور ڈاکوؤں کا شمار ہوتا ہے۔ مرزا رسوا نے ناول کے مختلف حصوں میں ایسے کرداروں کو دکھا کر معاشرے کی بھرپور عکاسی کی ہے۔ رسوا نے خانم کے کوٹھے کا انتخاب کر کے اپنا کام آسان کر دیا۔ خانم کے کوٹھے میں جہاں نواب سلطان جیسے شریف نواب بھی آتے ہیں وہیں نواب چھٹین جیسے لٹے پٹے نواب بھی، یہاں خاں صاحب جیسے شرابی اور ڈھیٹ قسم کے لوگ بھی ہوتے ہیں تو وہیں گوہر مرزا جیسے چالوس اور موقع پرست بھی، فیض علی جیسے ڈاکو بھی یہاں موجود ہوتے ہیں اور مولوی صاحب جیسے عالم دین بھی۔ رسوا نے نواب چھٹین کی وساطت سے اس زمانے کے نوابوں کا حال بیان کیا ہے کہ وہ لوگ اپنی وضعداری برقرار رکھنے کے لیے اپنی ساری چیزیں گروی رکھ دیتے ہیں اور پھر کبھی اس کے چھڑانے کی فکر نہیں کرتے اور آخر کار اسی طرح اپنی ساری دولت لٹا دیتے ہیں۔ بسم اللہ کے پوچھنے پر نواب چھٹین یوں کہتے ہیں:

”نواب: سوڈ کا حساب کس نے آج تک کیا ہے۔ جو چیز گروی ہوئی پھر اس کے

چھڑانے کی نوبت کبھی نہیں آئی جو سوڈ کا حساب کیا جاتا۔“

(مرزا رسوا، امراؤ جان آدا، ایجوکیشنل بک ہاؤس، علی گڑھ، ص 134، 2014)

اس دور کا معمول یہ تھا کہ نوابوں اور معاشرے کے دیگر مردوں کو گھر کے باہر سب کچھ کرنے کی آزادی ہوتی تھی لیکن گھر کے اندر عورتوں کی ہی حکمرانی ہوتی تھی۔ گھر کے معاملات یہ عورتیں ہی طے کرتیں، مرد صرف مہینے بھر کا سودا گھر میں جمع کر دیتا تھا۔ اکبر علی خاں جب امراؤ کو اپنے گھر پناہ دیتا تو وہ اسے گھر سے متصل ایک الگ کمرے میں رکھتا۔ اس سلسلے میں اکبر علی کی ماں بو امیرن سے کہتی ہے:

”بیگم: (امیرن سے) اس کی مجال تھی گھر میں لے آتا۔ ہم نہیں بیٹھے ہیں؟ باہر جس کا جی چاہے آئے۔ گھر میں کسی کا کیا کام ہے؟ اے لو، ان سے (اکبر علی خاں کے باپ) برسوں حسین باندی سے ملاقات رہی۔ اس نے کیسی منتیں کیں میں نہیں حامی بھری۔“

(مرزا رسوا، امراؤ جان آدا، ایجوکیشنل بک ہاؤس، علی گڑھ، ص 138، 2014)

اکبر علی خاں کے گھر کی تصویر پیش کر کے رسوا نے لکھنؤ کے متوسط طبقے کے لوگوں کے گھروں کا نقشہ قارئین کے سامنے پیش کر دیا ہے۔ امراؤ کہتی ہے:

”مکان میں جا کے دیکھتی ہوں، خدا کا دیا سب کچھ تھا۔ تانے کے منگے، دیگ، گلے، پتیلیاں، لوٹے، نوڑی کے پلنگ، مسہری، تختوں کی چوکیاں، فرش فرش، مگر کسی بات کا قرینہ نہیں۔ انگنائی میں جا بجا کوڑا پڑا ہوا، باورچی خانہ میں سامنے بو امیرن کھانا پکا رہی ہے۔ کھیاں بھن بھن کر رہی ہیں۔ تختوں کے چوکے پر پیک کے چھلٹے پڑے ہوئے۔ بیوی کے پلنگ پر منوں کوڑا۔ اما من نے پان دان لاکے بیوی کے سامنے رکھ دیا۔ کتھے چوٹے کے دھبوں میں سارا پان دان چھپا ہوا تھا۔“

(مرزا رسوا، امراؤ جان آدا، ایجوکیشنل بک ہاؤس، علی گڑھ، ص 134، 2014)

رسوا نے ناول میں نواب محمود علی کے امراؤ کے شوہر ہونے کے دعوے کے ذریعے اس وقت کے عدالت کا حال بھی بیان کیا ہے جہاں مقدمہ جیتنے کے لیے باریش مولوی صاحبان کو چھوٹے گواہ کے طور پر لایا جاتا اور جعل سازوں کی مدد سے مقدمے اپنے حق میں کیے جاتے تھے۔

لکھنؤی شعر و ادب:- شعر و شاعری لکھنؤی تہذیب کا اٹوٹ حصہ ہے۔ ناول ”امراؤ جان آوا“ میں نہ صرف شعر و شاعری کا ذکر ہے بلکہ کہانی کا آغاز ہی محفلِ مشاعرہ سے ہوتا ہے۔ لکھنؤ میں اکثر مشاعرے ہوا کرتے تھے، اکثر لوگ کسی باذوق شخص کے گھر اکٹھے ہو جاتے اور محفلِ جم جاتی۔ ان محفلوں میں پہلے سے کوئی طرح مقرر نہیں ہوتی تھی، نہ کسی مضمون کی قید ہوتی تھی اور نہ بہتوں سے وعدے لیے جاتے تھے۔ ہر شاعر اپنی کوئی تازہ تخلیق سنانا اور اگر کوئی حاضر محفل نہ ہوتا تو اپنا کلام کسی کے ہاتھ بھیج دیا کرتا۔ ان مشاعروں کے انعقاد میں اہتمام و نفاست کا بڑا خیال رکھا جاتا تھا۔ رسوائے ناول میں منشی احمد حسین کے گھر منعقد مشاعرے کا منظر اس طرح بیان کیا ہے کہ قاری خود کو اس محفل میں موجودگی کا احساس کرتا ہے:

”گر میوں کے دن تھے۔ مہتابی پر دو گھڑی رہے چھڑکاؤ ہوا تھا تا کہ شام تک زمین سرد رہے۔ اسی پردری بچھا کے اجلی چاندنی کا فرش کر دیا گیا تھا۔ کوری کوری صراحیوں پانی بھر کے کیوڑے ڈال کے منڈیر پر چنوا دی گئی تھیں۔ ان پر سفید سفید پان کی سات گلو ریاں سرخ صافی میں پیٹ کر کیوڑے میں بسا کر رکھ دی گئی تھیں۔ ڈھکنیوں پر تھوڑا تھوڑا کھانے کا خوشبودار تمباکو رکھ دیا تھا۔ ڈیڑھ نئے حصوں کے بچوں میں پانی چھڑک چھڑک کر ہار لپیٹ دیئے تھے۔ چاندنی رات تھی اس لیے روشنی کا زیادہ انتظام نہیں کرنا پڑا۔ صرف ایک کنول دورے کے لیے روشن کر دیا گیا۔۔۔ پہلے شیر فالودہ کے ایک ایک پیالے کا دور چلا پھر شعر و سخن کا چرچا ہونے لگا۔“

(مرزا رسوا، امراؤ جان آوا، ایجوکیشنل بک ہاؤس، علی گڑھ، ص 38، 2014)

مشاعروں کے دوران ”واہ واہ“، ”سبحان اللہ“، ”کیا درفشانی ہے“ وغیرہ وغیرہ جیسے داد کے جملے کہے جاتے تھے اور شاعر فرشی سلام کرتے ہوئے ”آپ کی عنایت“، ”پورش“، ”بندہ نوازی“، ”تسلیم“ اور ”یہ آپ ہی لوگوں کا صدقہ ہے“ وغیرہ جیسے الفاظ کہا کرتے تھے۔ مشاعرے کے دوران صرف تعریف ہی نہیں ہوا کرتی تھی بلکہ کبھی کبھی چینی کرنا، شعر میں عیب نکالنا اور دہلی و لکھنؤ کی شاعری پر بحث چھڑ جانا عام بات ہوا کرتی تھی۔ لکھنؤ میں نازک خیالی کا بڑا دھیان دیا جاتا تھا۔ مشاعرے کے بیچ بعض دفعہ

شاعر کو اپنے شعر کی وضاحت بھی کرنی پڑتی تھی۔ رسوائے ناول میں ان سب چیزوں کو مشاعرے میں پیش کر کے اپنی جزئیات نگاری کا نمونہ پیش کیا ہے۔ ناول کے مشاعرے میں یہ سب ہوتا ہے، یہاں تک کہ ایک جگہ آغا صاحب کے ایک شعر میں وہ علم ریاضی کی ایک علامت کا استعمال کر کے اپنی نازک خیالی ظاہر کرتے ہیں جس کے معنی انہیں حاضرین کو سمجھانے پڑتے ہیں۔ شعریوں ہے:

تری نازک کمر کے باب میں چہلک لگا دیں گے
وہ کیا سمجھے یہ باریکی طبیعت جس کی گٹھل ہو

لکھنؤ میں ایسے بھی لوگ تھے جو دوسروں کے مضمون چرا کر نیا شعر گڑھ لیتے تھے، کچھ تو دوسروں کے کلام کو اپنے نام سے پڑھا کرتے تھے۔ ایسے لوگ بھی لکھنؤ میں موجود تھے جو خود کو استاد شاعر کہتے اور لکھنؤ سے باہر لکھنؤ کے مشہور و معروف استاد شعراء کے کلام یا مرثی پڑھا کرتے تھے۔ ان سب کا مرزا رسوائے ناول میں ذکر کیا ہے۔ اس کے علاوہ رسوائے مظہر الحق نامی ایک نوجوان شاعر کے ذریعے جدید شاعری (نظم) کو بھی پیش کیا ہے۔ اس سے 19 ویں صدی کے اواخر کی شاعری کا حال ظاہر ہوتا ہے کہ کیسے نئی نسل کے لوگ نظموں کی طرف راغب ہو رہے تھے۔ اس نظم میں شاعر نے شعر و شاعری کے گرتی معیار اور فقط داد کی خاطر شعراء اپنے ساتھ ایک ہجوم کو لے کر چلنے کی مذمت کی گئی ہے۔ غور سے دیکھا جائے تو یہ نظم بھی اس زمانے کے زوال پذیر لکھنؤ کی بہترین تصویر پیش کرتی ہے۔

لکھنؤی معاشرے میں موسیقی:- موسیقی لکھنؤی تہذیب کا اہم حصہ تھی، لہذا اطوائف کو موسیقی سکھانے کے لیے ایک ماہر استاد مقرر ہوتے تھے۔ امراؤ جان کو موسیقی سے دلچسپی تھی اسی لیے وہ بہت جلد اس میں ماہر ہو گئیں۔ جب موسیقی کی تعلیم ہوتی تو خانم خود وہاں موجود رہتیں۔ اس سلسلے میں رسوائے امراؤ جان کے رام کلی گانے اور غلط سر لگانے کا واقعہ بیان کیا ہے جہاں خانم اس کی غلطی پکڑ لیتی ہیں اور استاد جی کو غافل دیکھ کر برہم ہوتی ہیں۔ ناول میں موسیقی کے باب میں خانم اور استاد جی دونوں کو ماہر دکھایا گیا ہے اور امراؤ جان کو موسیقی دلچسپی ہے اس لیے وہ دونوں سے مستفید ہوتی ہے۔ اس کے علاوہ امراؤ اور بیگا جان کے بیچ موسیقی سے متعلق گفتگو میں سرتیاں، تینوں گرام، دھناسری، آستھائی، دہرید وغیرہ کو موسیقی کے فن

اور اصولوں کو جاننے والا ہی بہتر سمجھ سکتا ہے۔

وضع قطع اور ملبوسات:- لکھنؤ کے شرفا کا عام لباس چمکن، اچکن، انگرکھا اور دگلے کے کرتے ہوا کرتے تھے۔ ان میں سے بالا برا اور انگرکھے دہلی دربار کی ایجاد تھی جو دہلی سے لکھنؤ آنے والے شرفا کے ساتھ لکھنؤ آ گئی تھی۔ لکھنؤ میں اس انگرکھے میں کچھ ترمیم کر کے چمکن کے نام سے ایک چست قبا ایجاد ہوئی۔ اور لکھنؤ کے نوابوں کے آخری دور میں انگرکھے اور چمکن کو ملا اچکن ایجاد ہوئی۔ اچکن کی شہرت کو عبد الحلیم شریوں رقم کرتے ہیں:

”اچکن لوگوں کو بہت پسند آئی اس کا رواج شہر سے گزر کے دیہاتوں میں بھی شروع ہوا اور آنا فانا سارے ہندوستان میں پھیل گیا، یہی اچکن حیدرآباد پہنچ کے تھوڑی سی ترمیم کے بعد شیروانی بن گئی۔“

(عبد الحلیم شری، لکھنؤ: مشرقی تمدن کا آخری نمونہ، پرنٹ لائن پبلشرز، لاہور، ص 278، 2000)

لکھنؤ کی عورتوں کا عام لباس شریوں بیان کرتے ہیں:

”نگ مہری کا کھینچا ہوا پاجامہ سینے پر چھوٹی اور ننگ آستینوں کی کھینچی ہوئی انگلیا، اور پیٹ اور پیٹھ چھپانے کے لیے ایک عجیب و غریب کرتی جو آگے کی طرف سے اس حد تک کاٹ دی جاتی جہاں تک جسم پر انگلیا کا تصرف رہتا اس میں نہ آستینیں ہوتیں اور نہ سینے پر اس کا کوئی حصہ رہتا، دو لمبے بندوں کے ذریعے سے جو شانوں پر سے ہو کے آتے پیٹ اور پیٹھ پر متعلق ہوتی، اور اس کے اوپر تین گز کا چنا ہوا باریک دوپٹہ جو سر سے اوڑھا جاتا۔“

(عبد الحلیم شری، لکھنؤ: مشرقی تمدن کا آخری نمونہ، پرنٹ لائن پبلشرز، لاہور، ص 300، 2000)

عورتوں کے لباس کی نوعیت اور اختراعیت میں روز بروز ترقی ہوتی گئی۔ عورتوں کی صحبت سے جس علاقے کے مردوں کے لباس ہی زرق برق اور چمکدار ہوں تو وہاں کی عورتوں کے لباس کتنے عمدہ ہوں گے اس کا تصور کیا جاسکتا ہے۔ خوش حال گھرانوں کی عورتیں سر سے پاؤتیک زیورات سے لدی رہتی تھیں۔ غریب شریف گھرانوں میں بھی اپنی استطاعت کے مطابق زیور پہننے کا رواج تھا۔ کم زیور معیوب نہیں تھا، لیکن بقول مرزا جعفر:

”جھوٹے موتی یا جواہرات یا طمع کردہ طلائی زیور کا استعمال ناقابلِ غفوغناہ تھا۔
دیکھنے والوں کی نظریں فوراً زیورات کے اصلی یا نقلی ہونے کو پہچان سکتی تھیں۔“
(مرزا جعفر حسین، قدیم لکھنؤ کی آخری بہار، قومی کونسل برائے فروغِ اردو زبان، نئی دہلی، ص 126،
1981)

مرزا رسوا نے ”امراؤ جان آدا“ میں بیگمات کے ملبوسات و زیورات کا بیان نواب سلطان کی
بیگم کے ملبوسات و زیورات سے کیا ہے۔ امراؤ جان اس کردار کے ملبوسات کا ذکر یوں کرتی ہے:
”مہین، بسنتی دوپٹہ کندھوں سے ڈھکا ہوا، کچلی کاشلو کہ پھنسا پھنسا، سرخ گرٹ
کا پاجامہ، کانوں میں صرف یا قوت کے آویزے، ناک میں ہیرے کی کیل،
گلے میں سونے کا سادہ طوق، ہاتھ میں سونے کی سمرنیں، بازوؤں پر نورتن، پاؤں
پرسونے کی بیڑیاں۔“
(مرزا رسوا، امراؤ جان آدا، ایجوکیشنل بک ہاؤس، علی گڑھ، ص 201، 2014)

لکھنؤی معاشرے کا دسترخوان:- لکھنؤ کے دسترخوان صرف شاہی دربار، امیروں کے محل
اور رئیسوں کی ڈیوڑھیوں تک محدود نہیں تھے، بلکہ گلی کوچوں، بازاروں اور عام گھروں میں بھی یہ اپنی
انفرادیت کے ساتھ موجود تھے۔ بازار میں شیرمال، کباب، قورمہ، پلاؤ اور فیربینی کا رواج تھا۔ لکھنؤ کے
باورچیوں اور طباقوں کے محلے اور علاقے شہرت رکھتے تھے۔ ان کے پکانے کے ڈھنگ، مسالوں کے
انتخاب اور ان کے استعمال میں ایک انفرادیت ہوتی تھی۔ گھر کی عورتیں خود اپنے ہاتھوں سے ہانڈی پکاتی
تھیں، اور کھانے کو مزے دار اور لذیذ بنانے کے گرجاتی تھیں۔ اس سے متعلق حسن واصف عثمانی اپنے
ایک مضمون میں لکھتے ہیں:

”کسی کے پکائے ہوئے کھانے میں لذت، ذائقہ اور لطافت نہ ہو تو یہ بڑی
بوڑھیاں کس حقارت سے کہتی تھیں کہ کیا چھو ندر ماری تھی کہ ہاتھ میں ذائقہ ہی
نہیں۔“

(حسن واصف عثمانی، لکھنؤ کا گمشدہ دسترخوان: چند پہلو، نیا دور، اودھ بصر حصہ دوم، لکھنؤ، ص 122، فروری
- مارچ 1999)

کھانے کے اقسام کی بات کی جائے تو تندوری روٹی، نان نمیر اور نان فطیر کا رواج صدیوں سے تھا۔ لکھنؤ میں اس میں میدے، گھی اور دودھ کی آمیزش سے بننے والے شیر مال اور آسان ہضم ہو جانے والی چپاتی کی ایجاد ہوئی۔ اسی طرح ایرانی کچھ میں تصرف کر کے لکھنؤ والوں نے اس کو نہاری سے وابستہ کر لیا۔ یوں تو آلہ آباد کی نہاری زیادہ مشہور ہے جو کہ پائے اور بڈیوں سے تیار ہوتی ہے لیکن لکھنؤ والے پائے کی نہاری پسند نہیں کرتے تھے، یہاں خاص مسالوں اور گوشت کی بوٹیوں سے نہاری تیار ہوتی ہے۔

لکھنؤ کے دسترخوانوں پر شوربہ دار سالن ہوتے تھے، جس میں پستہ اور بادام شامل ہوتے تھے۔ قیہ، کوفتہ اور کباب خاص و عام کے دسترخوان کی زینت ہوتے تھے۔ لکھنؤ میں شامی کباب، سیخ کباب اور گلاوٹ کباب بہت باریک پے ہوئے قیہ اور خاص مسالوں سے تیار کر کے انہیں لذیذ اور ذائقہ دار بنایا جاتا تھا۔ لکھنؤ کے لوگ بریانی سے زیادہ پلاؤ پسند کرتے تھے، جس کی وجہ سے لکھنؤ میں بے شمار اقسام کے پلاؤ بننے لگے۔ اسی طرح لکھنؤ والے کھیر کی جگہ فیرونی کو ترجیح دیتے تھے۔

رسوانے اپنے ناول میں لکھنؤ کے دسترخوان کا بھی ذکر کیا ہے۔ جب امراؤ جان لکھنؤ چھوڑ دیتی ہیں تو انہیں کانپور کی مسجد میں مولوی صاحب کے دیے چار نمیری روٹیوں اور نیلے شوربے کو دیکھ کر لکھنؤ کے دسترخوان کی یاد آتی ہے۔ اس کے بعد جب وہ کانپور میں بیگم صاحبہ (نواب سلطان کی بیگم) کی کونھی میں جاتی ہے تب اسے لکھنؤ کا سا دسترخوان نصیب ہوتا ہے۔ امراؤ کہتی ہے:

”دسترخوان پر کئی قسم کے کھانے پلاؤ، بورانی، مزعفر، تنجن، سفیدہ، شیر برنج،

باقر خانیاں، کئی طرح کے سالن، کباب، اچار، مرے، مٹھائیاں، دہی، بالائی

غرضکہ ہر قسم کی نعت موجود تھی۔ لکھنؤ سے نکلنے کے بعد آج کھانے کا مزہ آیا۔“

(مرزا رسوا، امراؤ جان آدا، ایجوکیشنل بک ہاؤس، علی گڑھ، ص 205، 2014)

لکھنؤی معاشرے کے اخلاق و عادات:- لکھنؤی معاشرے کے اخلاق و عادات بہت اعلیٰ تھے۔ لکھنؤ والے شرافت، نرم گفتاری اور منکسر المزاجی کے لیے جانے جاتے تھے۔ ان کی دوست پروری، شریف نوازی اور تکلفات وغیرہ لکھنؤی معاشرے کو دوسرے معاشروں سے ممتاز کرتے تھے۔ شرک لکھنؤ کے متعلق رقم طراز ہیں:

”دراصل لکھنؤ میں ایشیائی تہذیب کو انتہائی ترقی ہو گئی اور کسی مقام کے لوگوں

میں معاشرت کے وہ قواعد نہیں رہے جن کے اہل لکھنؤ عادی ہو گئے ہیں۔“

(عبدالحمید شہر، لکھنؤ: مشرقی تمدن کا آخری نمونہ، پرنٹ لائن پبلشرز، لاہور، ص 320، 2000)

لکھنؤ کے شرفا چاہے ہندو ہوں یا مسلمان ان کے روزمرہ کا دستور تھا کہ صبح صبح عبادت کرتے۔ اس کے بعد وہ خانگی ضروریات کی طرف توجہ مبذول کرتے۔ ہندوؤں اور مسلمانوں میں اتنا میل ملاپ تھا کہ عقائد و رسومات کے جدا ہونے کے باوجود کوئی ایک دوسرے کی عبادت میں خلل پیدا کرنے کی کوشش نہیں کرتا تھا۔ دوسروں کے مذہبی عقائد کا احترام کرنا عین شرافت سمجھا جاتا تھا۔

لکھنؤ ایسے لوگوں سے بھرا پڑا تھا جو مالی تنگی کی صورت میں بھی اپنی شان پر آنچ نہیں آنے دیتے تھے۔ آصف الدولہ کے عہد میں جب قحط پڑا تھا اور لکھنؤ کے شرفا تک فاقہ کرنے لگے تھے، تب وہ اپنی بے عزتی سے بچنے کے لیے رات میں مزدوروں میں مل کر کام کیا کرتے تھے۔ اگر شرفا کے گھر میں تنگی ہوتی تو بھی وہ فیاضی کرنے میں نہیں چوکتے۔ غریبوں میں بھی ایسے شریف زادے ہوتے جو اپنی استطاعت کے مطابق کماتے اور قناعت کی زندگی گزارتے تھے۔ رسوانے ناول میں خوددار شرفا کی مثال نواب چھٹین کے طور پر پیش کی ہے جسے خانم کے آگے سبکی کا احساس ہوا تو وہ چلے گئے، دریا میں کود کے جان دینے کی کوشش کی اور بچ نکلنے کے بعد کبھی کوٹھے کا رخ نہ کیا۔ نواب چھٹین کے علاوہ خود امراؤ کا بھائی بھی جب اپنی بڑی بہن کو ایک طوائف کے روپ میں اپنے ہی گاؤں میں دیکھتا ہے تو آگ بگولہ ہو جاتا ہے اور قتل کرنے کی کوشش کرتا ہے لیکن بہن کی محبت اور اس کی خوداری کی وجہ سے وہ ایسا نہیں کر پاتا اور آخر امراؤ کو مر جانے کا طعنہ دے کر روتا ہوا وہاں سے چلا جاتا ہے۔

طوائف کو لوگ شان و شوکت کی چیز سمجھ کر ہر محفل میں تولے جاتے اور اس کی موجودگی اپنی رئیس اور شان کو بڑھاتے تھے لیکن ان سب کے باوجود وہ محترم نہیں تھی اور کہیں بھی، کسی بھی شریف کے گھر اس کا آنا جانا معیوب سمجھا جاتا تھا۔ طوائفیں ان چیزوں کا خیال رکھ کر تھیں۔ ناول میں بھی امراؤ جان کورسوا جب شعری محفل میں تشریف لانے کی دعوت دیتے ہیں تو وہ کہتی ہے:

”مجھے چلنے میں کوئی عذر نہیں۔ لیکن صاحب خانہ کو یا کسی اور صاحب کو میرا جانا

ناگوار نہ ہو۔“

(مرزا رسوا، امراؤ جان آدا، ایجوکیشنل بک ہاؤس، علی گڑھ، ص 36، 2014)

اسی طرح اکبر علی کی بیوی جب امراؤ سے اپنے گھر نہ آنے کی شکایت کرتی ہے تو وہ کہتی ہے:
”آپ کی اجازت کی ضرورت تھی وہ حاصل ہوگئی۔ اب حاضر ہوں گی۔“

(مرزا رسوا، امراؤ جان آدا، ایجوکیشنل بک ہاؤس، علی گڑھ، ص 233، 2014)

خلاصہ کلام یہ کہ، مرزا ہادی رسوا نے ناول ”امراؤ جان آدا“ کے ذریعے لکھنوی تہذیب و معاشرت کی بھرپور عکاسی کی ہے۔ ناول میں انہوں نے اپنی جزئیات نگاری کے جوہر دکھائے ہیں۔ رسوا نے لکھنوی تہذیب کے ہر پہلو کو اپنی ذہانت اور اپنی فنی سوجھ بوجھ سے بڑی نفاست کے ساتھ ناول کے پلاٹ کے ساتھ پرویا ہے، جس کی وجہ سے اردو ناول نگاری میں تہذیبی مطالعے اور معاشرتی بیان کی راہ ہموار ہوئی۔ ناول امراؤ جان آدا کو 19 ویں صدی کے زوال پذیر لکھنؤ کی تہذیب و معاشرت کی دستاویز کہنا غلط نہیں ہوگا۔

